





جو انسان ر میں اور آسمان کے درمیان زندگی
گزارتے ہوئے حقیقی معنوں میں انسان نہ بن
سکے گا یا اپنی اصلاح کی کوشش نہیں کرے گا اور
وہ بنے بغیر اللہ رب العزت کے حضور پہنچے گا تو
وہاں جا کر اس کی روحانیت نہیں بن سکے گی
چونکہ ز میں و آسمان کا پیٹ روحانیت بنانے کی
جگہ ہے اس لئے ہم میں سے ہر بندہ کیا چھوٹا
کیا بڑا، کیا مرد کیا عورت ہر ایک کو اپنی اصلاح
کی کوشش کرنی چاہیے

اصلائی باتیں

الْحَمْدُ لِلّٰهِ وَكَفٰی وَسَلَّمَ عَلٰی عِبَادِهِ الَّذِینَ اضطُرُّفُی اَمَا بَعْدُ !
 فَاغْزُذْ بِاللّٰهِ مِنَ الشَّيْطَنِ الرَّجِيمِ ۝ بِسْمِ اللّٰهِ الرَّحْمٰنِ الرَّحِيمِ ۝ اِنَا
 عَرَضْنَا الْآمَانَةَ عَلٰی السَّمَاوَاتِ وَالْأَرْضِ وَالْجِبَالَ فَابْتَيْنَ اَنْ
 يُخْمِلْنَهَا وَ اشْفَقْنَ مِنْهَا وَ حَمَلْهَا الْإِنْسَانُ ۝ اِنَّهُ كَانَ ظَلُومًا
 جَهُولًا ۝ سُبْحَنَ رَبِّ الْعِزَّةِ عَمَّا يَصْفُونَ ۝ وَسَلَّمَ عَلٰی
 الْمُرْسَلِينَ ۝ وَالْحَمْدُ لِلّٰهِ رَبِّ الْعَالَمِينَ ۝

زمیں اور پہاڑوں کی معذرت:

قرآن پاک میں اللہ رب العزت ارشاد فرماتے ہیں کہ اس قرآن کو آسمانوں، زمیں اور پہاڑوں کے سامنے پیش کیا گیا، انہوں نے اس بارہ امانت کو اٹھانے سے معذرت کی اور اس سے ذرگئے کہ یہ بوجھ بہت بڑا ہے اس لئے ہم اس کے متحمل نہیں ہو سکتے۔ لیکن انسان نے اس بوجھ کو اٹھایا۔ اِنَّهُ كَانَ ظَلُومًا جَهُولًا وَهُوَ اَظَالمُ اور جاہل تھا۔

انسان کی دو خفیہ صفات:

یہاں پر دو لفظ استعمال کئے گئے ایک ظَلُومًا اور دوسرا جَهُولًا۔ یہ دونوں

مبالغے کے صیغے ہیں۔ **فَلُومًا بَابُ ضَرَبَ يَضْرِبُ** سے ہے اور **جَهْوَلًا** باب مَنَعَ يَمْنَعُ سے ہے۔ ظاہر انظر آتا ہے کہ ان الفاظ کے استعمال سے انسان کی براٹی بیان کی گئی ہے لیکن اس کے اندر انسان کی دو صفات چھپی ہوئی ہیں کیونکہ جو انسان ظالم ہو سکتا ہے وہ اگر اپنے آپ کو سنوار لے تو وہی عادل بھی بن سکتا ہے۔ اور جو انسان جاہل ہے وہ اگر اپنے آپ پر محنت کرے تو وہی عالم بھی بن سکتا ہے۔ گویا اس آیت میں انسان کے اندر عدل اور علم حاصل کرنے کی استعداد کا اشارہ کیا گیا ہے۔

روحانیت بنانے کی جگہ:

کوئی بھی انسان ماں کے پیٹ سے بن سنور کرنہیں آتا۔ بلکہ اس دنیا میں آ کر بننا ہوتا ہے۔ ماں کا پیٹ انسان کے جسم کے بننے کی جگہ ہے اور زمین و آسمان کا پیٹ انسان کی روحانیت بننے کی جگہ ہے۔ جس طرح ماں کے پیٹ سے کوئی بچہ اس حالت میں پیدا ہو کہ اس کی آنکھیں ٹھیک نہیں تو دنیا میں آ کر اس کی آنکھیں ٹھیک نہیں ہو سکتیں۔ ڈاکٹر جتنا مرضی زور لگالیں وہ بالآخر یہی کہیں گے کہ یہ ایک پیدائشی نقش ہے اس لئے یہ ٹھیک نہیں ہو سکتا۔ اسی طرح جو انسان زمین اور آسمان کے درمیان زندگی گزارتے ہوئے حقیقی معنوں میں انسان نہ بن سکے گا یعنی اپنے اوپر محنت نہیں کرے گا یا اپنی اصلاح کی کوشش نہیں کرے گا اور بننے بغیر وہ اللہ رب العزت کے حضور پنجے گا تو وہاں جا کر قیامت کے دن اس انسان کی روحانیت نہیں بن سکے گی۔ چونکہ زمین و آسمان کا پیٹ روحانیت بنانے کی جگہ ہے اس لئے ہم میں سے ہر بندہ کیا چھوٹا، کیا بڑا، کیا مرد، کیا عورت ہر ایک کو اپنی اصلاح کی کوشش کرنی چاہئے۔

ایک اہم نکتہ:

اللہ رب العزت نے امانت کا بوجھ بندے کے سر پر رکھا تو بندے نے اٹھا لیا۔ غور کرنے والی بات یہ ہے کہ بوجھ اٹھانے والے کے بھی کچھ حقوق ہوتے ہیں۔ مثلاً اللہ تعالیٰ نے گدھے کو بوجھ اٹھانے کے لئے پیدا کیا تو اس کا گوشت کھانا حرام قرار دے دیا تاکہ انسان اس کے گلے پر چھری نہ چلا سکے۔ اسی طرح اگر کسی کی باندی حاملہ ہو جائے تو اس مالک کو اختیار نہیں ہوتا کہ وہ اسے بچ سکے کیونکہ وہ ایک بوجھ اٹھا چکی ہوتی ہے۔ اب اس ام ولد باندی کا اس بندے پر حق ہو جاتا ہے جس کی وجہ سے وہ اسے اپنے پاس رکھے یا آزاد کر دے گا، وہ اسے بچ نہیں سکے گا۔ خلاصہ کلام یہ ہے کہ گدھے نے بوجھ اٹھایا تو اس کا حق تسلیم کیا گیا، باندی نے بوجھ اٹھایا تو اس کا حق تسلیم کیا گیا اسی طرح جو انسان اس دنیا میں اللہ رب العزت کے باراً امانت کو اٹھائے گا اللہ رب العزت قیامت کے دن اس کے حق کو تسلیم فرمائیں گے اور اسے جہنم کا ایندھن نہیں بنائیں گے۔

رحمتوں کے فضائل:

اگر ہم اپنے گھر میں کام کرنے کے لئے کوئی مزدور لا سکیں جو سارا دن کام کرے اور پسند بھائے تو شام کو جاتے ہوئے ہم اس کو مزدوری ضرور دیتے۔ ہیں حالانکہ ہمارے اندر سینکڑوں بیماریاں موجود ہوتی ہیں۔ حرص بھی ہے، طمع بھی ہے، بخل بھی ہے، لیکن اس سب کچھ کے باوجود تھوڑی سے شرافت افس رکھی ہوئی ہے اس کی وجہ سے دل نہیں چاہتا کہ جس بندے نے سارا دن ہماری خاطر پسند بھایا ہم اس بندے کو مزدوری دیئے بغیر بچع دیں۔ تو کیا خیال ہے کہ جو بندہ ساری زندگی اس باراً امانت کو اٹھانے کی محنت کرے گا کیا قیامت

کے دن اللہ رب العزت اس کو اجر و ثواب عطا نہیں فرمائیں گے۔ لہذا جس بندے کی زندگی شریعت و سنت کے مطابق بن جائے گی اللہ رب العزت کی طرف سے اس بندے کے لئے رحمتوں کے فیصلے ہو جائیں گے۔

ایک گرانقدر ملفوظ:

یہ بات ذہن نشین رہے کہ اللہ تعالیٰ نے مخلوق کو عذاب کے لئے پیدا نہیں کیا بلکہ ثواب کے لئے پیدا کیا ہے۔ عذاب تو ہم خود خرید رہے ہوتے ہیں۔ یہ ہماری نادانی ہوتی ہے کہ ہم اپنے آپ کو گناہوں کے اندر دھنپا دیتے ہیں جس کی وجہ سے مصیبیں آ جاتی ہیں۔ اگر ہم اپنی زندگی کو اپنی فطرت اور شریعت و سنت کے مطابق گزاریں تو اللہ رب العزت ہمیں دنیا کے اندر بھی عزتیں دیں گے اور آخرت کے اندر بھی ہمیں عزتیں عطا فرمائیں گے۔ اسی لئے ارشاد فرمایا وَ لَا تَهْنُوا وَ لَا تَخْرُنُو وَ أَنْتُمُ الْأَغْلُونَ إِنْ كُنْتُمْ مُؤْمِنِينَ ۝ (تمہیں ست ہونے کی ضرورت نہیں، تمہیں غم کھانے کی ضرورت نہیں، تم ہی اعلیٰ و بالا ہو گے اگر ایمان والے ہو گے)۔ گویا اگر ہم اپنے آپ پر محنت کریں گے تو دنیا میں بھی راج ملے گا۔

مسخر کرنے کا مطلب:

اللہ تعالیٰ فرماتے ہیں وَ سَخَّرْ لَكُمْ مَا فِي السَّمَاوَاتِ وَ مَا فِي الْأَرْضِ (جو کچھ بھی آسمان اور زمین میں ہے ہم نے تمہارے لئے مسخر کر دیا ہے)۔ امام راغب اصفہانی رحمۃ اللہ علیہ ”المفردات القرآن“ میں لکھتے ہیں کہ مسخر کرنے کا مطلب یہ ہوتا ہے کہ بندہ کسی جانور کی لگام کو پکڑ کر اپنی مرضی کے مطابق استعمال کرے۔ گویا اللہ رب العزت نے زمین و آسمان کے اندر جو کچھ بھی ہے اس کی

لگام انسان کے ہاتھ میں تھماڈی ہے۔ اب اگر ہم صحیح معنوں میں انسان بن جائیں اور ہمارے جسم پر اللہ تعالیٰ کا حکم چلے تو ہم یقیناً کائنات کو سخر کر لیں گے۔

جسم پر دل کا حکم:

بندے کے دل کا حکم اس کے جسم پر چلتا ہے۔ مثلاً ایک آدمی کسی کی طرف دیکھتا ہی نہیں، اگر کوئی اس سے پوچھے کہ آپ میری طرف دیکھتے ہی نہیں۔ تو وہ کہتا ہے کہ میرا دل نہیں کرتا۔ حالانکہ دیکھنا تو آنکھوں کا کام ہے۔ لیکن جواب یہ ملتا ہے کہ دل نہیں کرتا۔ اسی طرح ایک آدمی کسی کی بات ہی نہیں سنتا اگر کوئی آدمی اس سے کہے کہ بھی! تم تو میری بات ہی نہیں سنتے۔ تو وہ کہتا ہے کہ میرا دل ہی نہیں کرتا۔ معلوم ہوا کہ اگر دل چاہے تو آنکھ اور کان عمل کرتے ہیں اور دل نہ چاہے تو آنکھ اور کان عمل نہیں کرتے۔ گویا جسم پر دل کا راج ہے۔ لہذا جس دل میں اللہ رب العزت کا راج آ جاتا ہے اللہ رب العزت اس کو زمین و آسمان کی درمیانی چیزوں پر راج عطا فرمادیتے ہیں۔

مقام تسبیح:

مقام تسبیح یہ ہوتا ہے کہ زبان سے بات نکلتی ہے تو اللہ تعالیٰ اس بات کو پورا کر دیا کرتے ہیں۔ جیسا، جو صحیح معنوں میں انسان بنتا ہے اللہ رب العزت اس کی لاج رکھ لیتے ہیں۔ مگر اللہ والے مشیت خداوندی کو دیکھتے ہیں اس لئے ایسی کوئی بات زبان سے نہیں نکالتے جو اللہ تعالیٰ کی مشیت کے خلاف ہو۔

خواجہ عبد الملک صدیقی رحمۃ اللہ علیہ اور مقام تسبیح:

امام العلماء والصلحا حضرت خواجہ محمد عبد الملک صدیقی رحمۃ اللہ علیہ مجع میں

فرمایا کرتے تھے کہ اگر میں چاہوں تو ایک لمحہ میں اس مجمع کو تراپا کر رکھ دوں مگر مجھے اوپر سے ایسا کرنے کی اجازت نہیں ہے۔

مقامِ تحریر اور تسلیم و رضا:

جب تاتار کا فتنہ اٹھا تو خواجہ فرید الدین عطاء رحمۃ اللہ علیہ کو اطلاع ملی کہ تاتاری اس شہر پر بله بولنے والے ہیں۔ انہوں نے اٹھ کر دعا مانگی، اے اللہ! ہمیں اس فتنہ سے محفوظ فرم۔ جو شکر شہر کی طرف چلا تھا وہ اس دعا کی برکت سے راستہ بھول گیا اور کسی دوسری طرف کو جا نکلا۔ چنانچہ اللہ تعالیٰ نے پورے شہر کو محفوظ فرمالیا۔ اگلے سال تاتاریوں نے پھر اس شہر کا رخ کیا تو اس مرتبہ خواجہ فرید الدین عطاء رحمۃ اللہ علیہ نے دل میں ارادہ کیا کہ میں دعا مانگوں، مگر الہام کر دیا گیا کہ میرے بندے! یہ میری مشیت ہے، اب تمہیں سر جھکانا پڑے گا۔ آپ نے پہلے دعا مانگی تھی جسے ہم نے قبول کر لیا، اب مت ہاتھ اٹھانا، یہ قضا و قدر کے فیصلے ہیں، اسے ہو کر رہنا ہے۔ چنانچہ حضرت رحمۃ اللہ علیہ نے دعا نے مانگی اور نتیجہ یہ نکلا کہ تاتار آئے اور پورے شہر کو تہس نہیں کر دیا۔ اسی دوران خواجہ فرید الدین عطاء رحمۃ اللہ علیہ بھی انہی کے ہاتھوں شہید ہو گئے۔

سید احمد در بندی رحمۃ اللہ علیہ اور مقامِ تحریر:

تاتاری فوج ایک شہر ”در بند“ میں پہنچی۔ وہاں ایک بزرگ سید احمد در بندی رحمۃ اللہ علیہ رہتے تھے۔ تاتاریوں کی آمد کی خبر سننے والی مسلمانوں نے سارے شہر کو خالی کر دیا۔ فقط شیخ احمد در بندی رحمۃ اللہ علیہ اور ان کے ایک خلیفہ مسجد کے اندر موجود ہے۔ تاتاری شہزادے نے کہا کہ جاؤ پتہ کرو کہ کوئی انسان اس شہر کے اندر موجود ہے یا نہیں۔ بتایا گیا کہ دو بندے مسجد کے اندر بیٹھے ہوئے

ہیں۔ اس نے کہا کہ گرفتار کر کے اور بیڑیاں پہننا کر میرے سامنے پیش کرو۔ حکم کے مطابق ان کو گرفتار کر کے شہزادے کے سامنے پیش کیا گیا۔ تاتاری شہزادے نے پوچھا، کیا تمہیں معلوم نہیں تھا کہ میں آ رہا ہوں؟ انہوں نے کہا کہ پتا تھا۔ شہزادے نے کہا، جب سارے مسلمان چلے گئے تھے تو پھر تم کیوں نہیں گئے؟ انہوں نے فرمایا کہ ہم اپنے پروردگار کے گھر میں بیٹھے ہوئے تھے اور اس گھر سے ہمیں کوئی نہیں نکال سکتا۔ شہزادے نے کہا کہ تم کیسی باتیں کرتے ہو؟ ہم نے تمہیں نکالا، ہم نے تمہیں بیڑیاں پہننا میں اور ہم نے تمہیں مجرم کی طرح سامنے کھڑا کر دیا ہے۔ شیخ احمد در بندی رحمۃ اللہ علیہ کہنے لگے کہ یہ بیڑیاں کیا چیز ہیں؟ چنانچہ شیخ احمد در بندی رحمۃ اللہ علیہ نے اس وقت زور سے کہا ”اللہ“ ان کا یہ کہنا تھا کہ زنجیریں نوٹ کرنے پر گر گئیں۔

تاتاری شہزادے کا قبول اسلام:

یہ دیکھ کر تاتاری شہزادے کے دل میں ہیبت بیٹھ گئی۔ کہنے لگا کہ میں آپ کو اس شہر میں رہنے کی اجازت دیتا ہوں۔ چنانچہ شیخ احمد در بندی رحمۃ اللہ علیہ نے اس شہر میں رہنا شروع کر دیا۔ تاتاری شہزادہ کبھی کبھی ان سے خفیہ ملاقات کرنے کے لئے آتا۔ اللہ تعالیٰ نے نور فراست سے شیخ احمد در بندی رحمۃ اللہ علیہ کو بتا دیا کہ ایک ایسا وقت آئے گا کہ یہ شہزادہ پورے ملک کا حکمران بنے گا۔

شیخ رحمۃ اللہ علیہ نے شہزادے سے کہا کہ تم مسلمان ہو جاؤ۔ اس نے کہا کہ اگر میں مسلمان ہو بھی جاؤں تو اپنے ایمان کا اظہار نہیں کر سکتا، اگر کروں گا تو مجھے قتل کر دیا جائے گا۔ شیخ رحمۃ اللہ علیہ نے فرمایا کہ تم اپنے ایمان کا اس وقت اظہار کر دینا جب اللہ تعالیٰ تمہیں حکمران بنادیں گے۔ شہزادے نے جیران ہو کر

پوچھا، کیا مجھے حکومت بھی ملے گی؟ فرمایا، ہاں میرے باطن کا نور بتاتا ہے کہ تمہیں حکومت ملے گی۔ چنانچہ شہزادے نے وعدہ کر لیا کہ جس وقت مجھے حکومت ملے گی میں اپنے اسلام لانے کا اعلان کر دوں گا۔ اللہ تعالیٰ کی شان دیکھئے کہ تمیں سال کے بعد اس شہزادے کو حکومت ملی تو اس نے اسلام قبول کرنے کا اعلان کیا۔ اس طرح پوری دنیا میں خلافت و حکومت دوبارہ مسلمانوں کے ہاتھ میں آگئی۔ اسی پر علامہ اقبال نے کہا۔

۔ ہے عیاں شورش تاتار کے افغان سے
پاسباں مل گئے کعبے کو صنم خانے سے
زبان سے نکلے ہوئے الفاظ کی لاج:

معزز سامعین! جس بندے کے چند فٹ جسم پر اللہ رب العزت کا حکم لاگو
ہو جائے تو اللہ رب العزت اس بندے کی زبان سے نکلے ہوئے الفاظ کی
لاج رکھ لیتے ہیں۔ ہمیں اگر کسی سے دوستی ہو تو ہم اس کی بات کو رد نہیں
کرتے۔ خاوند پیار کی وجہ سے بیوی کی بات کو رد نہیں کرتا اور ماں پیار کی وجہ
سے بیٹے کی بات کو رد نہیں کرتی۔ اسی طرح اللہ رب العزت کو اپنے جن
بندوں سے پیار ہوتا ہے اللہ تعالیٰ ان بندوں کی باتوں کو بھی رد نہیں فرمایا
کرتے۔ چونکہ ہم نے ایسی زندگیاں ابھی قریب سے نہیں دیکھیں اس لئے
اندازہ نہیں ہوتا۔

بوریا نشینی میں لذت:

یہ مثالیں تو آپ نے پڑھی ہوں گی کہ لوگ تخت و تاج کو چھوڑ کر بوریا نشین
بن گئے مگر آپ نے آج تک ایسی کوئی ایک مثال بھی نہیں پڑھی ہو گی کہ کسی بوریا

نشین نے تخت و تاج کو قبول کر لیا ہو۔ معلوم ہوا کہ اس بوریا نشینی میں کوئی ایسی لذت ہے کہ جو تخت و تاج میں بھی نصیب نہیں ہوتی۔

فاقوں کے مزے:

ایک دفعہ حضرت ابراہیم بن ادھم رحمۃ اللہ علیہ فاقوں کی فضیلت بیان کر رہے تھے۔ ایک آدمی نے کہا، حضرت! آپ کیسی باتیں کر رہے ہیں۔ جھوگ اور فاقہ بھی کوئی فضیلت والی چیزیں ہیں۔ فرمایا، اے بھائی! تمہیں ان کی قدر کا کیا پتہ، ہم سے پوچھو جنہوں نے بخ کی بادشاہی دے کر ان فاقوں کو خریدا ہے۔

دولوں میں اتنا سکون:

ایک دفعہ آپ رحمۃ اللہ علیہ نے فرمایا کہ اگر وقت کے باڈشاہوں کو پتہ چل جائے کہ ہمارے دولوں میں کتنا سکون ہے تو وہ اپنی فوجیں لے کر ہمارے اوپر چڑھائی شروع کر دیں۔ ظاہراً نظر آتا ہے کہ ان اللہ والوں کے لباس معمولی ہیں، یہ بوریا نشین ہیں اور دنیا میں ان کی کوئی حیثیت نہیں مگر اللہ رب العزت کے ہاں ان کا بڑا مقام ہوتا ہے۔

امام شافعی رحمۃ اللہ علیہ کا مقام:

امام شافعی رحمۃ اللہ علیہ ایک مرتبہ کسی جام کے پاس بال کنوانے کے لئے گئے، اس نے دیکھا کہ آپ نے میلے سے کپڑے پہنے ہوئے ہیں۔ اسی دوران کوئی خوش لباس نیادار سا بندہ اس کے پاس بال کنوانے آیا۔ جام کو تو قع تھی کہ ادھر سے زیادہ پیسے ملیں گے۔ چنانچہ اس نے امام شافعی رحمۃ اللہ علیہ کے بال کاٹنے سے انکار کر دیا کہ میں تو پہلے اس کے بال کاٹوں گا۔ آپ رحمۃ اللہ

علیہ نے اپنے غلام سے پوچھا، تھا تو تمہارے پاس کچھ ہیسے ہیں؟ عرض کیا، جی
تمن سو دینار ہیں۔ آپ رحمۃ اللہ علیہ نے فرمایا، یہ ہیسے اس کو دیے ہی دے
دو۔ حالانکہ بال کٹوانے کے ایک یادو دینار لگتے ہوں گے۔ جب آپ رحمۃ
اللہ علیہ نے دیے ہی تمن سو دینار دیئے اور بال بھی نہ کٹوانے تو وہ بڑا حیران
ہوا۔ وہ کہنے لگا، میں تو سمجھا تھا کہ آپ کے اوپر فقط گدڑی ہے مگرچ تو یہ ہے کہ
گدڑی میں لعل چھپا ہوا تھا۔ اس کی بات سن کر امام شافعی رحمۃ اللہ علیہ باہر نکل
آنے اور تاریخی شعر ارشاد فرمائے

علیٰ ثیاب لوبیاع جمیعہا

بفلس لکان الفلس منهن اکثرا

(اگر تم میرے جسم کے کپڑوں کی قیمت کا اندازہ لگاؤ گے تو ان کی قیمت
تو ایک درہم بھی نہیں بنے گی لیکن اگر ان کپڑوں میں چھپے بندے کی
قیمت لگاؤ گے تو پوری دنیا بھی مل کر اس بندے کی قیمت نہیں بن سکتی)

شاہ ولی اللہ رحمۃ اللہ علیہ کے دل کی قیمت:

ایک مرتبہ شاہ ولی اللہ محدث دہلوی رحمۃ اللہ علیہ نے دہلی کی جامع مسجد میں
منبر پر کھڑے ہو کر کہا تھا، اونغل بادشاہو! تمہارے خزانے ہیرے اور موتویوں
سے بھرے ہوئے ہیں لیکن ولی اللہ کے سینے میں ایک ایسا دل ہے کہ تمہارے
سارے خزانے مل کر بھی اس دل کی قیمت نہیں بن سکتے۔ اس لئے کہ اس کے دل
میں اللہ سمایا ہوا ہے، اس کے دل میں اللہ آیا ہوا ہے بلکہ اس کے دل میں اللہ
چھپا یا ہوا ہے۔ سبحان اللہ

اطاعت، ہی اطاعت:

جب انسان کے جسم پر اللہ تعالیٰ کے احکام لاگو ہو جاتے ہیں تو پھر اللہ تعالیٰ اس کے حکم کو مخلوق پر لاگو کر دیتے ہیں۔ ایسے بندے کی اطاعت ہوا کرتی ہے، ایسے بندے کی اطاعت پانی کرتا ہے، ایسے بندے کی اطاعت زمین کرتی ہے، ایسے بندے کی اطاعت جنگل کے جانور کرتے ہیں۔ ارے! انسانوں کی کیا بات، اللہ تعالیٰ اپنی تمام مخلوق کو ان کا ماتحت بنا دیتے ہیں۔

سیدنا عمر ابن الخطاب رض اور مقام تنجیر:

سیدنا عمر ابن الخطاب رض منبر پر کھڑے ہو کر فرماتے ہیں یا ساریۃ الجبل اور ہوا اس پیغام کو سینکڑوں میل دور تک پہنچا رہی ہے۔ آپ رض نے دریائے نیل کو رقعہ لکھا تو اس کے پانی نے چلن شروع کر دیا۔ آج بھی دریائے نیل چل رہا ہے اور عمر ابن الخطاب رض کی عظمتوں کی گواہی دے رہا ہے۔ ایک مرتبہ مدینہ منورہ میں زلزلہ آتا ہے۔ آپ رض پاؤں کی ٹھوکر مار کر زمین کو فرماتے ہیں کہ اے زمین! تو کیوں ہلتی ہے؟ کیا عمر نے تیرے اوپر عدل قائم نہیں کیا؟ اسی وقت زمین کا زلزلہ رک جاتا ہے۔ مدینہ منور کے قریبی پہاڑ سے ایک آگ نکلی ہے جو مدینہ منورہ کی طرف بڑھتی ہے۔ حضرت عمر ابن الخطاب رض تمیم داری رض کو بھیجتے ہیں کہ جا کر اسے بجھائیے۔ انہوں نے دور کعت نفل پڑھے اور پھر اپنے کپڑے کو ایسے بنایا جیسے کسی جانور کو مارنے کا چاکب ہوتا ہے، اس کے ساتھ آگ کو مارتے رہے آگ پچھے ہٹتی رہی، جتنا کہ جس غار سے نکلی تھی اسی غار میں واپس داخل ہو گئی۔

بر بر قوم کا قبول اسلام:

صحابہ کرام ﷺ جب افریقہ کے جنگلوں میں پہنچے تو بر بر قوم کہنے لگی کہ یہاں پر تو خطرناک درندے ہیں وہ رات کے اندر ہیرے میں تمہاری تکہ بولی کر دیں گے۔ ایک صحابی ﷺ نے کھڑے ہو کر اعلان کیا، اے جنگل کے درندو! آج یہاں نبی علیہ الصلوٰۃ والسلام کے غلاموں کا بسیرا ہے اس لئے جنگل خالی کر دو۔ یہ اعلان ہونا تھا کہ صحابہ کرام ﷺ نے دیکھا کہ شیرنی بچوں کو لے کر جا رہی ہے اور ہاتھیوں کے غول جا رہے ہیں اور سارے درندے جنگل کو خالی کر کے جا رہے ہیں۔ مقامی لوگوں نے دیکھا تو انہوں نے پوچھا کہ تم نے یہ کام کیسے سیکھا؟ انہوں نے بتایا کہ ہمارے پیارے محبوب ﷺ نے ہمیں ایسی زندگی گزارنے کے طریقے سکھائے۔ وہ کہنے لگے کہ پھر آپ ہمیں بھی اپنے جیسا بنا لیجئے۔ چنانچہ وہ افریقیں قوم جنگل کے درندوں کی اطاعت کو دیکھ کر بغیر کسی لڑائی کے مسلمان ہو گئی۔

ہمت کی کوتاہی:

اللہ رب العزت نے ہر مومن کو مقام تحریر عطا کرنے کا اعلان کر دیا ہے۔ مگر ہمارے راستے میں ہمارا چھفت کا جسم رکاوٹ ہے۔ مولانا ناروم رحمۃ اللہ علیہ ایک جگہ لکھتے ہیں کہ ”اے دوست! تیرے راستے میں رکاوٹ تیرا چھفت کا جسم ہے، یعنی تیر انفس ہے اور پھر فرماتے ہیں کہ یہ چھفت کی دیوار اتنی اوپنجی نہیں، ذرا ہمت کر کے اسے پھلانگ جا۔“ چھپی بات یہ ہے کہ ہم پوری زندگی اس چھفت کی دیوار کو نہیں پھلانگ سکتے، یہ ہمارے اور ہمارے پروردگار کے راستے

میں رکاوٹ بنی ہوتی ہے، ہم اس کے اوپر پاؤں رکھ کے آگے نہیں جا سکتے۔

۔۔۔ نہ شاخ گل ہی اوپنجی تھی نہ دیوار چمن بلبل!

تیری ہمت کی کوتاہی تپری قسمت کی پستی ہے

در اصل ہمت کوتاہ ہوتی ہے لیکن ہم کہتے ہیں قسمت پست ہے۔ یاد رکھئے کہ جو بلند ہمت ہوتے ہیں اللہ رب العزت ان کے لئے راستے ہموار کر دیا کرتے ہیں۔

باز پرس:

اللہ رب العزت کا تعلق حاصل کرنے کے لئے ہمیں اس دنیا میں محنت کرنی ہے۔ اسی مقصد کے لئے ہم یہاں اکٹھے ہوئے ہیں۔ یہ بارہ امانت ہمارے سر پر رکھ دیا گیا ہے۔ مرد ہو یا عورت، ہم میں سے ہر ایک نے اس کو اٹھانا ہے۔ اگر اس کو اٹھانے میں کوئی کمی کوتاہی کی تو قیامت کے دن ہم سے پوچھا جائے گا اور جس نے اٹھایا، اللہ تعالیٰ اس بندے کو اپنی طرف سے اجزا اور بدله عطا فرمائے گے۔

تین بنیادی گناہ

انسان کی زندگی میں تین گناہ بنیادی حیثیت رکھتے ہیں ان کی تفصیل درج ذیل ہے۔

1 پہلا گناہ

پہلا گناہ شہوت ہے۔ شہوت کا لفظ نکلا ہے اشتها سے۔ عربی زبان میں اشتها

کسی چیز کی طلب اور بھوک کو کہتے ہیں۔ جب انسان بھوکا ہوتا ہے تو گویا اس کو روئی کی شہوت ہوتی ہے، پیاس سے بندے کو پانی پینے کی شہوت ہوتی ہے، کنی لوگوں کو اچھے سے اچھا لباس پہنے کی شہوت ہوتی ہے۔ اسی طرح جب انسان جوانی کی عمر کو پہنچتا ہے تو اسے یوئی کی ضرورت ہوتی ہے، اس کے لئے بھی شہوت کا لفظ استعمال کرتے ہیں۔ اس طرح شہوت کے مفہوم میں بڑی وسعت ہے۔ بچوں کے اندر میئھی چیزیں کھانے کی شہوت ہوتی ہے۔ ان کو ماں باپ چیونگم اور نافی کھانے سے منع بھی کرتے رہیں تو پھر بھی وہ چھپ چھپ کر کھاتے رہتے ہیں۔ ان کے اندر میئھی چیزوں کی اشتہار کھدی گئی ہے۔ کچھ لوگوں کو کھانے پینے کی اشتہار اتنی زیادہ ہوتی ہے کہ وہ بیچارے کھانے کے چٹورے بنے پھرتے ہیں۔ ان کو ہر وقت کھانے پینے کی فکر در پیش رہتی ہے۔ ایک دن اچھا مل جائے تو اسی کی تلاش میں رہتے ہیں۔ کچھ لوگوں کو دنیا میں حکومت کرنے کی اشتہار ہوتی ہے، وہ بیچارے اس کی خاطر زندگی بر باد کر بینتے ہیں۔ کچھ تو پالیتے ہیں اور کچھ محروم رہتے ہیں۔

جمال اور مال کے پھندے:

نو جوان مردوں کے اندر عورت کی شہوت زیادہ ہوتی ہے جب کہ عورت کے دل میں کپڑوں وغیرہ کی نمائش کا رجحان زیادہ ہوتا ہے۔ ہر ایک کے اندر علیحدہ علیحدہ بیمار یاں ہوتی ہے۔ آج کل کے مردوں کو جمال نے بر باد کر دیا ہے اور عورتوں کو مال نے بر باد کر دیا ہے۔ گویا پوری دنیا کے مسلمان مال اور جمال کے ہاتھوں بر باد ہوئے پڑے ہیں۔ مرد نیک ہو، شریف ہو یا صوفی ہو، جمال اس کی کمزوری ہے اسی لئے آنکھیں قابو میں نہیں رہتیں۔ اس مرض سے چھنکارا

پانے کے لئے محنت کرنی پڑتی ہے۔ کتابیں بھی پڑھ لیتے ہیں اور نیکی کے دوسرے کام بھی کرتے رہتے ہیں لیکن آنکھوں پر قابو پانے کے لئے کہیں آکر ضر میں لگانی پڑتی ہیں، کہیں آکر رگڑے کھانے پڑتے ہیں تب جا کر فکر کی گندگی دور ہوتی ہے۔

خانقاہوں کا بنیادی مقصد:

یاد رکھیں! کہ فکر کی گندگی ذکر سے دور ہوتی ہے۔ جب ہم ذکر ہی نہیں کریں گے تو فکر پاک ہی نہیں ہوگی۔ پھر بھلے ہم دین کا یاد نیا کا جو کام بھی کرتے پھریں گے، لیکن ہمارے اندر کا انسان اور ہوگا اور پر کا انسان اور ہوگا۔ ہم دور نگی کی زندگی گزار رہے ہوں گے۔ اگر ہم چاہیں کہ یہ قیل اور قال کا فرق ختم ہو جائے یا قال اور حال کا فرق ختم ہو جائے تو اس کے لئے کسی کے زیر سایہ رہ کر تربیت حاصل کرنی پڑے گی۔ ان خانقاہوں کا بنیادی مقصد یہی ہے۔

ذکر کے ماحول کی ضرورت:

جب ایک آدمی بسکٹ بناتا ہے وہ ساری چیزوں کو ملا کر ایک خاص درجہ حرارت پر رکھ دیتا ہے اس طرح بسکٹ تیار ہو جاتا ہے۔ آپ جانتے ہیں کہ بسکٹ کتنا مزے دار بن جاتا ہے اسی طرح جب انسان کے دل کو ذکر، سرور، میں کچھ وقت کے لئے رکھا جاتا ہے تب اس کا دل بھی بسکٹ کی مانند لذیذ بن جاتا ہے اور اللہ رب العزت کے ہاں قبولیت پالیتا ہے۔ اس لئے ذکر کے ماحول میں ہر سالک کو رہ کر محنت کرنا پڑتی ہے تاکہ اسے اپنے اوپر قابو آجائے اور اس کی زندگی میں شریعت و سنت کے احکام لاگو ہو جائیں۔

دل جاری ہونا:

اسی کو بعض مشائخ نے ””دل کا جاری ہونا““ کہا ہے۔ بعض سالک سمجھ لیتے ہیں کہ دل کا جاری ہونا دل کی کوئی ظاہر ادھر کن ہوتی ہے۔ جی ہاں، دل کی اللہ اللہ بھی محسوس ہوتی ہے مگر فقط اللہ اللہ کی کیفیت مطلوب نہیں جب تک کہ اعضا اس کا ثبوت نہیں دیتے۔ اگر کوئی سالک کہے کہ مجھے اللہ اللہ کی کیفیت تو حاصل ہے مگر وہ اپنے جسم سے ثبوت یعنی دست کی خلاف ورزی کرتا ہے تو اس کی اس اللہ والی کیفیت کا کوئی اعتبار نہیں کیا جائے گا۔ تصوف کی ابتدایہ ہے کہ انسان کو اپنے دل سے اللہ اللہ کا ادرار محسوس ہوا اور اس کی انتہایہ ہے کہ اس کے جسم پر اللہ ربِ مزت کے احکام جاری ہو جائیں۔ گویا اس کا جسم اس کے دل کے قابو میں آجائے۔ پھر یہ کہا جائے گا کہ اس بندے کا قلب جاری ہو گیا یعنی اس بندے کے قلب کا حکم جسم کے اعضا پر جاری ہو گیا ہے۔

اور ادو و نطاائف کی اہمیت:

حضرت اقدس تھانوی رحمۃ اللہ علیہ نے فرمایا کہ ذکر کا اصل مقصد یہ ہے کہ انسان کی رُگ رُگ اور ریشے ریشے سے گناہوں کا کھوٹ نکل جائے۔ آج کل کے اکثر سالکین معمولات میں سستی کرتے ہیں، مراقبے کے متعلق پوچھیں: کہتے ہیں کہ جی پانچ یادیں منٹ کرتے ہیں۔ سو پنے کی بات ہے کہ جس دل کو بگاڑنے میں عمر گزر گئی وہ پانچ یادیں منٹ میں تو نہیں سنورے گا۔ لہذا ہر سالک کو اپنے معمولات کی پابندی کرنی ضروری ہے۔ ہمارے مشائخ نے فرمایا مَنْ لَا وَرَدَلَهُ لَا وَارِذَلَهُ جو آدمی ورد و نطاائف نہیں کرے گا اس کے اوپر کوئی واردات اور

کیفیات نہیں آ سکتیں۔ سالکین مراقبہ تو کرتے نہیں اور سمجھتے ہیں کہ شیخ کی دعا سے ہی دل جاری ہو جائیں گے۔ عجیب بات ہے کہ دنیا کے سارے کام ہم خود کرتے پھر تے ہیں جب کہ دین کا یہ کام ہم نے دوسرے لوگوں کے ذمے لگایا ہوتا ہے۔

سالک کی کیفیات پر شیخ کی نظر:

شیخ کا یہ فرض منصبی ہوتا ہے کہ سالک کے اوپر جو کیفیات ہوں ان کے بارے میں اس کی رہبری کرے۔ اچھی طرح واضح کرے کہ تمہاری یہ کیفیت رحمائی اور یہ کیفیت شیطانی ہے۔ کیونکہ شیطان بھی تو کیفیتیں بنا بنا کر انسان کو دھوکہ دیتا رہتا ہے۔

شیطان کا چکر:

ایک مرتبہ شیخ عبد القادر جیلانی رحمۃ اللہ علیہ جنگل میں مراقبہ کر رہے تھے۔ اچانک ایک نور ظاہر ہوا جس نے ما حول کو منور کر کے رکھ دیا۔ حضرت رحمۃ اللہ علیہ متوجہ ہوئے تو آواز آئی، اے عبد القادر جیلانی! ہم تیری عبادت سے اتنے خوش ہیں کہ ہم نے تم سے قلم اٹھالیا، اب تو جو چاہے کر، تیرے گناہ تیرے نامہ اعمال میں نہیں لکھے جائیں گے۔ جب شیخ عبد القادر جیلانی رحمۃ اللہ علیہ نے یہ بات سنی تو آپ نے اس بات کو قرآن اور حدیث پر پیش کیا جو سچ گواہ ہیں۔ ایک آیت سامنے آئی کہ اللہ تعالیٰ نے اپنے محبوب ﷺ کو فرمایا وَ أَعْبُدُ رَبِّكَ حَتَّىٰ يَأْتِيَكَ الْيَقِينُ، اے محبوب ﷺ! آپ عبادت کرتے رہئے کرتے رہئے حتیٰ کہ آپ اسی حال میں دنیا سے پردہ فرماجائیں۔ شیخ عبد القادر جیلانی رحمۃ اللہ علیہ نے سوچا کہ نبی اکرم ﷺ کو تو یہ حکم دیا گیا ہے

پھر عبد القادر جیلانی کی یہ مجال کہاں کہ اس سے قلم ہٹالی جائے۔ لہذا سمجھے گئے کہ یہ تو شیطان کا چَدَر ہے۔ انہوں نے فوراً پڑھا لا حَوْل وَ لَا قُوَّةَ إِلَّا بِاللَّهِ يَہ کلمات شیطان کے لئے توب کے گولے کی طرح ہیں۔ چنانچہ جب یہ گولہ لگا تو وہ بھاگ کھڑا ہوا۔ مگر بھاگتے ہوئے دوسرا فائر کر گیا، کیونکہ وہ بڑا خطرناک دشمن ہے۔ کہنے لگا، عبد القادر جیلانی! میں نے اپنے اس حربے سے ہزاروں اولیا کو دھوکے دیے مگر تو اپنے علم کی وجہ سے بچ گیا۔ آپ رحمۃ اللہ علیہ نے پھر فرمایا لا حَوْل وَ لَا قُوَّةَ إِلَّا بِاللَّهِ کہ او مرد و دا! میں اپنے علم کی وجہ سے نہیں بچا بلکہ میں اپنے پروردگار کے فضل کی وجہ سے بچا ہوں۔

محترم سامعین! جب اتنے بڑے بڑے اولیائے کرام پر بھی شیطان دار کرنے سے باز نہیں آتا تو پھر ہم ذکر پر وقت لگائے بغیر اس پر کیسے قابو پائیں گے۔ اس لئے یہ بات ذہن میں بٹھا لیجئے کہ ہمیں صبح و شام ذکر الہی کرنا ہے کیونکہ فرمان خداوندی ہے کہ وَإذْكُرْ رَبَّكَ فِي نَفْسِكَ تَضَرُّعًا وَ خِيْفَةً وَ ذُؤْنَ الْجَهْرِ مِنَ الْقَوْلِ بِالْغُدُوِ وَ الْأَصَالِ۔ ذکر الہی کو ہمیں اسی طرح اپنی زندگی کا جزو لازم بنانا چاہئے جس طرح ہم اپنے لئے کھانا کھانا ضروری سمجھتے ہیں۔ آپ کھانے کو قربان کر دیجئے مگر مراقبے کو قربان نہ ہونے دیجئے۔

لیٹ کر مراقبہ کرنا:

اللہ تعالیٰ نے بڑی آسانی کر دی ہے کہ اگر آدمی دفتر سے تھکا ہوا آئے اور بیٹھنے سکے تو صوفے پر نیک لگا کر مراقبہ کر سکتا ہے۔ اگر اس طرح بھی مراقبہ نہیں کر سکتے تو چلو لیٹ کر ہی کر لیں۔ بعض لوگ کہتے ہیں کہ ہم جب لیٹ کر مراقبہ کی نیت کرتے ہیں تو نیند آ جاتی ہے۔ ہمارے مشائخ نے لکھا

ہے کہ جو آدمی لیٹ کر مراقبہ کی نیت کرے گا، اسے جتنی دیر نیند آئے گی، اللہ تعالیٰ اس کے نامہ اعمال میں اتنی دیر مراقبہ کرنے کا اجر و ثواب تکمیل گے۔

قرب الہی کا چور دروازہ:

سلسلہ عالیہ نقشبندیہ میں وقوف قلبی کی جو تعلیم دی جاتی ہے اس کا بنیادی مقصد یہی ہے۔ ہمارے مشائخ نے فرمایا کہ وقوف قلبی اللہ رب العزت تک پہنچنے کا چور دروازہ ہے۔ وقوف قلبی یہ ہوتا کہ انسان کی توجہ ہر وقت اللہ رب العزت کی طرف رہے۔

علم کا اجر بھی، ذکر کا اجر بھی:

یہاں ایک نکتہ سمجھ لیجئے۔ علماء اور طلباء یہ سمجھتے ہیں کہ ہم کتابوں کا مطالعہ کرتے رہتے ہیں اس لئے ہمیں ذکر کا وقت نہیں ملتا۔ حضرت خواجہ محمد معصوم رحمۃ اللہ علیہ مکتوبات معصومیہ میں لکھتے ہیں کہ جب کوئی طالب علم مطالعہ کرنے کے لئے بیٹھے تو بیٹھنے سے چند لمحے پہلے وہ اپنی توجہ کو اللہ تعالیٰ کی طرف یکسوکر لے۔ اس کے بعد جتنا وقت مطالعہ کرے گا وہ علم کا اجر بھی پائے گا اور اسے ذکر کا اجر بھی دیا جائے گا۔

ذکر الہی..... ہر حال میں ضروری ہے:

ہم نے ذکر ہر حال میں کرنا ہے، چاہے ہمارے اوپر خوشی کی حالت ہو یا غم کی حالت ہو۔ اگر خوشی اور غم کے انتظار میں رہیں گے کہ جی خوشی کا وقت گزار کر پھر ذکر کرنا شروع کریں گے یا کوئی بندہ کہے کہ جی کچھ غم کی کیفیت ہے،

کار و بار کی پریتائی ہے، اس کو گزار کر کر میں گے۔ یاد رکھنا! کہ آپ خود گزر جائیں گے مگر غم اور خوشی کے حالات نہیں گز ریں گے۔ ہر حال میں ہمیں اللہ رب العزت کو یاد کرنا سے۔ یہ حقیقت ہے کہ بندہ دل میں ٹھان لے کہ ہر حال میں اللہ کو یاد کرنا ہے تو پھر اس کو وقت بھی مل جاتا ہے۔

شیطان کی ایک عجیب چال:

اکثر اوقات شیطان دل میں یہ فریب ذاتا ہے کہ تم نے مراقبہ تو کرنا ہے مگر فلاں کام ٹھیک ہو لے پھر کر لینا۔ یعنی وہ کام سے منع نہیں کرتا بلکہ کام میں رکاوٹ ذات دیتا ہے۔ بندہ اس موقع کے انتظار میں رہتا ہے جب کہ اللہ رب العزت اس موقع سے پہلے ملک الموت کو موقع عطا فرمادیتے ہیں۔ اس لئے ہمیں ہر حال میں اپنے پروردگار کو یاد رکھنا ہے۔

البھے سلچھے اسی کاکل کے گرفتار رہو
ہم جس حال میں بھی رہیں اللہ رب العزت کی یاد میں رہیں
گو میں رہا رہیں ستم ہائے روزگار
لیکن تیرے خیال سے غافل نہیں رہا

ایک تجربہ شدہ بات:

اللہ تعالیٰ کا ذکر دل میں راحخ کرنے کے لئے شیخ سے رابطہ رکھنا بہت ضروری ہے۔ ہمارا یہ تجربہ ہے کہ اگر بندہ با قاعدگی کے ساتھ ذکر و مراقبہ کرے تو پھر اگر اسے پورے سال میں ایک دن شیخ کی صحبت مل جائے تو اس کے دل کو زندہ کرنے کے لئے وہ ایک دن کی صحبت بھی کافی ہوتی ہے۔

ایک گھنٹہ کی صحبت کا فیض:

اس عاجز کی پہلی بیعت حضرت مولانا سید زوار حسین شاہ صاحب رحمۃ اللہ علیہ سے تھی۔ حضرت رحمۃ اللہ علیہ کراچی میں مقیم تھے اور ہم فقراء انجینئرنگ یونیورسٹی لاہور میں بڑھتے تھے۔ سال میں صرف ایک مرتبہ سکین پورشن یف کے اجتماع کے موقع پر حضرت رحمۃ اللہ علیہ کی زیارت ہوتی تھی۔ وہاں پر حضرت رحمۃ اللہ علیہ کو اجتماع کی مصر و فیات بھی ہوتی تھیں اس لئے یونیورسٹی کے طلباء کے لئے حضرت رحمۃ اللہ علیہ صرف ایک گھنٹہ عنایت فرماتے تھے۔ اس ایک گھنٹہ میں اگر کوئی فقیر ایک سوال پوچھ لیتا تو اس سوال کا اتنا تفصیلی جواب ارشاد فرماتے تھے کہ پورا گھنٹہ گزر جاتا تھا۔ وہ ایک دن کی صحبت ایسی ہوتی تھی جو ہمیں پورا سال جگائے بلکہ تڑپائے رکھتی تھی۔ جی ہاں، اگر پہلے ہی سے زمین کو تیار کیا گیا ہو تو ایک دن کی صحبت بھی کافی ہوتی ہے اور اگر زمین تیار نہیں کی گئی تو کنی دن کی صحبت بھی اثر نہیں دکھائے گی۔

بیعت کے ساتھ ہی اجازت و خلافت:

شیخ شہاب الدین سہروردی رحمۃ اللہ علیہ کے پاس ایک آدمی آیا۔ حضرت رحمۃ اللہ علیہ نے اسے ایک دن اپنے پاس رکھا، تو جہات دیں اور دوسرا دن اس کو اجازت و خلافت دے دی۔ جو لوگ سالہاں سال سے رہ رہے تھے وہ کہنے لگے، حضرت! ہم تو آپ کی خدمت میں کئی کئی سالوں سے موجود ہیں لیکن آپ کی مہربانی اس پر ہو گئی۔ حضرت رحمۃ اللہ علیہ نے فرمایا، ہاں، وہ اپنے تیل اور بتی کوٹھیک کر کے آیا تھا، میں نے تو فقط اس کے چاغ کو روشن کیا ہے۔ آج کل کے سالک تو ایسے ہیں کہ وہ کہتے ہیں کہ تیل بھی پیر ڈالے اور بتی بھی پیر لائے

ہمارا یہ احسان کافی ہے کہ ہم نے بیعت کر لی ہے۔

شیخ کے احسان کا بدلہ:

یاد رکھیں! کہ اگر آپ ساری زندگی اپنے شیخ کی خدمت کرتے رہیں تو آپ اس کے احسان کا بدلہ نہیں دے سکتے کیونکہ وہ آپ کے لئے اللہ تعالیٰ کے قریب ہونے کا ذریعہ بن رہا ہوتا ہے۔ آداب المریدین میں بھی یہی لکھا ہے اور با ادب بالنصیب میں بھی مشائخ سے منقول یہی بات لکھی گئی ہے۔ ہم کسی کی وجہ سے ایک قدم بھی اللہ رب العزت کے قریب ہو جائیں تو بھلا اس کی کوئی قیمت ہو سکتی ہے؟ اس کی کوئی قیمت نہیں ہو سکتی۔

شیخ کی توجہ کا سالکین پر اثر:

ذکر سے انسان کی فکر کی گندگی دور ہوتی ہے اور اسے احوال و کیفیاتِ نصیب ہوتی ہیں۔ سورج تو ایک ہی ہے مگر سورج کی گرمی سے پھل کے اندر ذاتِ نعمت بڑھ رہا ہوتا ہے اور لذت بھی پیدا ہو رہی ہوتی ہے، پھول کے اندر اچھا رنگ پیدا ہو رہا ہوتا ہے اور سبزی کے جامٹ بڑھ رہی ہوتی ہے۔ سورج تو ایک ہے مگر پھل نے اپنے نصیب کا حصہ پایا، پھول نے اپنے نصیب کا اور سبزی نے اپنے نصیب کا۔ اسی طرح شیخ کی توجہ تمام سالکین کے دلوں پر ایک ہی وقت میں پڑ رہی ہوتی ہے مگر ہر آدمی اپنی طلب اور اخلاص کے بقدر ان سے حصہ پا رہا ہوتا ہے۔

۔ عشق کی چوت تو پڑتی ہے سبھی پر یکساں
ظرف کے فرق سے آواز بدل جاتی ہے

عقلائد کا فساد:

ہمارے سلسلہ عالیہ نقشبندیہ کے ایک بزرگ خواجہ احمد سعید رحمۃ اللہ علیہ

فرماتے تھے کہ میں بعض اوقات اپنے شہر کے متعلقین کے دلوں پر توجہ ذاتا ہوں تو کچھ دلوں میں تو وہ توجہ چلی جاتی ہے لیکن کچھ ایسے لوگ ہوتے ہیں کہ ان کے دلوں سے وہ نور اور فیض نکلا کر واپس آ جاتا ہے اور مجھے آواز آتی ہے کہ ہمارے لئے اس دل کے اندر کوئی جگہ نہیں ہے۔ دراصل وہ لوگ عقائد کے فساد میں بستا ہوتے ہیں۔

تو پھر قصور کس کا؟.....

اگر ہم دل کی زمین کو نہیں کر لیں گے تو ہم جہاں بھی ہوں گے ہمیں مشائخ کا فیض پہنچے گا، کیفیات میں گی اور اللہ رب العزت کا قرب ملے گا۔ آپ ایک ہی شیخ کے ساتھ تعلق رکھنے والے لوگ ہیں کسی کی گیارہ سال سے تجدید قضا نہیں ہوتی، کسی کی آٹھ سال سے قضا نہیں ہوتی اور اگر کسی بندے کو تکبیر اولی بھی نصیب نہیں ہوتی تو معلوم ہوا کہ قصور اس کا اپنا ہے۔ ورنہ اگر دوسروں کو اللہ تعالیٰ نے استقامت عطا کی ہے تو آپ کو بھی استقامت مل سکتی ہے۔ لیکن ایسے لوگ محنت ہی نہیں کرتے اور اور ادو و طائف کو معمولی سمجھتے ہیں۔

سرما کے درجے:

ہمارے مشائخ نے لکھا ہے کہ عام مومن کو اس وقت سزا ملتی ہے جب وہ کبیرہ گناہ کا مرکب ہوتا ہے، سالک کو اس وقت سزا دی جاتی ہے جب وہ اپنے اور ادو و طائف کو چھوڑ دیتا ہے اور مقریبین کو اس وقت سزا دی جاتی ہے جب ان کے دل میں ذرا سا بھی غیر کی طرف میلان پیدا ہو جاتا ہے۔ اسی لئے کہتے ہیں حَسَنَاتُ الْأَبْرَارِ سَيَّنَاتُ الْمُفَرِّبِينَ ۝ کہ ابرار کی نیکیاں مقریبین کے لئے گناہوں کی مانند ہوتی ہیں۔

② دوسرا گناہ

دوسرابنیادی گناہ ”غصب“ ہے یعنی غصہ۔ یہ گناہ بھی اکثر لوگوں کے دلوں میں پایا جاتا ہے۔ غصہ آگ کی مانند ہوتا ہے۔ ایک صاحب کسی بوڑھے کے پاس گئے، کہنے لگے، بڑے میاں! تھوڑی سی آگ دے دیں۔ اس نے کہا، میرے پاس نہیں ہے۔ پھر کہنے لگا، بس تھوڑی سی آگ لینے آیا ہوں۔ وہ غصے میں کہنے لگا ارے! تو سنتا نہیں۔ کہنے لگا، بڑے میاں! میں ہواں تو سلگتا ہوا دیکھ رہا ہوں۔ وہ کہنے لگا، میرے کہنے پر تجھے یقین نہیں آتا۔ کہنے لگا! بڑے میاں تھوڑی تھوڑی آگ بھی جلتی دیکھ رہا ہوں۔ کہنے لگا، تو بے وقوف ہے، تجھے میری بات سمجھنہ نہیں آتی۔ کہنے لگا بڑے میاں! اب تو انگارے بھی بننا شروع ہو گئے ہیں۔ بڑے میاں نے غصہ میں آ کر کہا، نکل جا یہاں سے، دفع ہو جا۔ وہ کہنے لگا، حضرت! یہی تو وہ آگ تھی جس کی میں آپ کو خبر دینے کے لئے آیا تھا۔

③ تیسرا گناہ

تیسرا بنیادی گناہ ”ہوا پرستی“ ہے۔ تینوں گناہوں کے اپنے اپنے برے اثرات ہوتے ہیں۔

تینوں گناہوں کے نقصانات:

یاد رکھیں کہ

❖ شہوت کی وجہ سے بندہ اپنی جان پر ظلم کرتا ہے۔

❖ غصہ کی وجہ سے بندہ دوسروں پر ظلم کرتا ہے۔

اور ہوا پرستی کی وجہ سے انسان اسلام کی حدود سے خارج ہو کر کفر اور شرک کا مرتكب ہو جاتا ہے۔

اسی لئے

⊕ جس میں شہوت ہو گی اس کے اندر بجل اور حرص بہت زیادہ ہو گا۔

⊕ جس کے اندر غصہ زیادہ ہو گا اس کے اندر خود بینی ہو گی یعنی وہ کسی کو بھی اپنے جیسا نہیں سمجھے گا۔ وہ اپنے آپ کو بڑا سمجھے گا۔

⊕ اور جس کے اندر ہوا پرستی ہو گی اس بندے کے اندر بدعاۃ کی طرف رجحان ہو گا۔ وہ طبعاً بدعاۃ کو پسند کرے گا، وہ بدعاۃ کا وکیل بن کر زندگی گزارے گا۔ اگر اس کے سامنے بدعت کا رد کر دیا جائے تو اسے دکھ ہو گا۔ حالانکہ نبی اکرم ﷺ نے فرمایا کہ جب تم بدعتی کو آتا دیکھو تو تم راستہ ہی بدل کر چلے جاؤ۔

فرمایا، جس نے بدعتی کی تعظیم کی اس نے اسلام کی دیوار کو گرانے میں مدد کی اور فرمایا کہ جو قوم کسی بدعت پر عمل کر لیتی ہے اللہ رب العزت اس بدعت کے مقابلے کی ایک سنت کو اٹھا لیتے ہیں اور قیامت تک ان لوگوں کو وہ سنت دوبارہ عطا نہیں فرماتے۔

تینوں گناہوں کا انجام:-

ان تینوں گناہوں کا انجام دیکھ لیجئے۔ شہوت کی وجہ سے جو گناہ کئے جائیں گے وہ جلدی معاف کر دیئے جائیں گے۔ اس لئے کہ جب شہوت غالب ہوتی ہے اس وقت عقل کام کرنا چھوڑ دیتی ہے۔ قرآن مجید میں اللہ تعالیٰ فرماتے ہیں۔ **إِنَّمَا التَّوْبَةُ عَلَى اللَّهِ لِلَّذِينَ يَعْمَلُونَ السُّوءَ بِجَهَالَةٍ** (ان لوگوں کی توبہ کو قبول کونا اللہ رب العزت کے ذمے ہے جو جہالت کی وجہ سے گناہ کا کام کر بیٹھتے

ہیں)۔ یہاں مفسرین نے لکھا ہے کہ جب کسی کے اوپر جذبات اور خواہشات کا غلبہ ہو گا تو اس آدمی کو اس وقت جاہل کہا جائے گا۔ اس لئے جو شہوات کی وجہ سے گناہ ہوں گے اگر انسان توبہ کرے گا تو اللہ رب العزت بہت جلدی ان گناہوں کی معافی عطا فرمادیں گے۔

غصب کی وجہ سے سرزد ہونے والے گناہ چونکہ حقوق العباد سے متعلق ہوتے ہیں اس لئے فقط معافی مانگنے سے یہ گناہ معاف نہیں ہوں گے بلکہ جن کے حقوق کو پامال کیا ان لوگوں سے بھی معافی مانگنی پڑے گی یا ان کے حقوق کو ادا کرنا پڑے گا پھر وہ گناہ معاف ہوں گے۔

اور ہوا پرستی کے گناہ ناقابل معافی ہوں گے۔ اس لئے جو انسان کفر اور شرک کی وجہ سے دائرہ اسلام سے خارج ہو گا قیامت کے دن اس کو ہمیشہ ہمیشہ کے لئے جہنم میں ڈال دیا جائے گا۔

حدہ بری بلا ہے:

جب یہ تینوں گناہ مل جاتے ہیں تو اس سمجھون مرکب کا نام "حدہ" بتا ہے۔ ایسے آدمی کے اندر حسد بہت زیادہ ہو گا۔ ہر قسم کے کاموں میں حسد پیدا ہو جاتا ہے۔ حسد ایسی بری بلا ہے کہ اگر کسی کے بارے میں پیدا ہو جائے تو پھر اس بندے کی نیکی بھی اچھی نہیں لگتی اور اس کی نیک نامی بھی اچھی نہیں لگتی۔ وہ اللہ تعالیٰ کے قریب ہونے والے کام کرے گا تو یہ اس پر بھی پریشان ہو گا کہ وہ کیوں کر رہا ہے۔ اللہ تعالیٰ نے انسان کے ارجمند شر کھے ان تمام کا مجموع حسد بتا ہے۔ اللہ تعالیٰ نے درۃ فلق میں اس کا یوں تذکرہ فرمایا وَ مِنْ شَرِّ
حَاسِدٍ إِذَا حَسَدَ (میں پناہ مانگتا ہوں حاسد کے حسد سے) انسان کو اللہ تعالیٰ

نے یوں حسد سے بچنے کی تعلیم ارشاد فرمادی۔

وساوس شیطانیہ:

شیطان کی طرف سے جو حملے ہوتے ہیں ان کو ”وساوس شیطانیہ“ کہا جاتا ہے۔ شیطان کے اندر جتنا بھی شر ہے اس کا نتیجہ وساوس کی شکل میں ظاہر ہوتا ہے۔ اللہ تعالیٰ نے قرآن پاک کی آخری سورۃ میں اس کا بھی تذکرہ فرمادیا۔ **الَّذِي يُوَسُّ فِي صُدُورِ النَّاسِ مِنَ الْجِنَّةِ وَ النَّاسِ**۔ حسد اور وساوس ہی دو چیزیں ہیں جو انسان کی بر بادی کا سبب بننے ہیں۔ وساوس شیطان کی طرف سے ہوتے ہیں اور حسد انسان کی طرف سے ہوتا ہے۔ اللہ تعالیٰ ہمیں ان دونوں طرح کے دشمنوں سے محفوظ فرمائیں۔

حسد کی پیدا کردہ خرابیاں:

آج عملیات کا جتنا کار و بار چمک رہا ہے اور عدالتوں میں جتنی بھیڑ ہوتی ہے اس کے پیچھے حسد کا رفرما ہوتا ہے۔ سب ایک دوسرے کے ساتھ حسد رکھنے والے ہوتے ہیں۔ یہ سب مقدمے بازیاں عداوتیں حسد کی وجہ سے پیدا ہوتی ہیں۔

آنکھوں کی حفاظت:

یہ اصول یاد رکھیں کہ دل کی حفاظت کے لئے آنکھوں کی حفاظت ضروری ہے۔ امام ربانی حضرت مجدد الف ثانی رحمۃ اللہ علیہ فرماتے ہیں کہ انسان آنکھ سے دیکھتا ہے، دل اس کی طمع کرتا ہے اور پھر شرمگاہ اس کی تصدیق کر دیتی ہے۔ اس لئے یہ بات ذہن نشین کر لیں کہ شہوات والے گناہ کی ابتدا

ہمیشہ آنکھ سے ہوتی ہے۔ لہذا جو بندہ اپنی نگاہ کو پنجی رکھنے اور غیر محروم سے اپنی نگاہ کو بچانے کا عادی ہو گا وہ اللہ رب العزت کی حفاظت میں آجائے گا۔ یعنی اللہ تعالیٰ اس کی کبیرہ گناہوں سے حفاظت فرمائیں گے۔

زنہ کا پہلا قدم:

یاد رکھئے کہ آنکھ کا گناہ پہلا قدم ہے۔ اس سے آگے زنا کے راستے ہموار ہوتے ہیں۔ اس لئے اس پہلے قدم کو ہی روک لیجئے۔ جو انسان یہ کہے کہ میں فقط ادھر ادھر دیکھتا ہوں اور عمل، بالکل نہیں کرتا، یہ ممکن ہی نہیں۔ کیونکہ جب آنکھ دیکھے گی تو جی چاہے گا اور پھر جسم اس پر عمل کرے گا۔ اس لئے سالک پر لازمی ہے کہ وہ اپنی آنکھوں کو غیر محروم عورتوں سے محفوظ رکھے۔ ہمارے مشائخ نے تو یہاں ایسا ہدایہ دیا

۔ چشم بند، گوش بند و لب بند
گر نہ بنی سر حق بر ما بخند

(یعنی تو اپنی آنکھوں کو بند کر لے، کانوں کو بند کر لے اور زبان کو بند کر لے، پھر بھی اگر تجھے حق کا راز نہ ملے تو میرے اوپر پُٹی اڑاتے پھرنا)۔
ہم یہ تینوں کام نہیں کرتے، نہ آنکھ بند ہوتی ہے، نہ کان بند ہوتے ہیں اور نہ زبان بند ہوتی ہے۔ جب ہم سے یہ تینوں کام نہیں ہوتے تو پھر ہمیں حق کا راز کیسے ملے؟

یوسف عليه السلام و زیخا اور نظر کی حفاظت:

حضرت یوسف عليه السلام نے اپنی نظر کی حفاظت کی تو اللہ رب العزت نے ان کو کامیاب فرمادیا اور زیخا اپنی نظر کی حفاظت نہ کر سکی جس کی وجہ سے شیطان نے

اس کو گناہ میں پھنسا دیا۔

اماں حوا سے بھول ہونے کی وجہ:

اماں حوا اگر شجر منوع کی طرف نگاہ نہ کرتی تو ان سے کبھی بھول نہ ہوتی۔
چونکہ انہوں نے اس درخت کی طرف دیکھ لیا تھا اس لئے شیطان کو در غلطانے کا
موقع مل گیا۔

شیخ کی نظر:

معلوم ہوا کہ یہ نظر ہی ہے جو انسان کی گراوٹ کا سبب بنتی ہے اور پھر شیخ کی
نظر ہی ہے جو انسان کی ترقی کا ذریعہ بن جایا کرتی ہے۔

تیرا علاج نظر کے سوا کچھ اور نہیں
جب ہم غیر محروم پر نظر ڈالنے سے بچیں گے تو پھر شیخ کی نظر ہم پر اثر کرنا
شروع کر دے گی۔ شیخ کی نظر بھی کیا اثر کرے جب اپنی ہی نظریں ہوس کے
ساتھ ادھر ادھر پڑ رہی ہوں۔

جمال اور مال سے نظر ہٹانے کا حکم:

طلباً توجہ فرمائیں کہ اللہ تعالیٰ نے ہمیں دو چیزوں کی طرف نظر کرنے سے منع
فرما دیا ہے۔ پہلی چیز غیر محروم کی طرف نظر اٹھانا ہے۔ یہ تو آپ اکثر سنتے ہی
رہتے ہیں اور ایک دوسری چیز کی طرف نظر کرنے سے بھی منع فرمادیا۔ اللہ تعالیٰ
اپنے حبیب ﷺ سے فرماتے ہیں، اے میرے محبوب! وَلَا تُمْدِنْ عَيْنَيْكَ إِلَى
مَا مَتَعْنَا بِهِ أَذْوَاجًا مِنْهُمْ زَهْرَةُ الْحَيَاةِ الدُّنْيَا (آپ ان کفار کی ظاہری چمک
دک اور مال و دولت کی طرف نگاہ ہی نہ کریں کیونکہ ان کو تو دنیا کا تھوڑا سا حصہ
دیا گیا) معلوم ہوا کہ ہمیں دو چیزوں سے نگاہ ہٹانی ہے، ایک جمال سے اور

دوسرامال سے۔ کیونکہ یہی چیزیں انسان کی بربادی کا ذریعہ بنی ہوئی ہیں۔ مردوں کی نظر جمال سے نہیں ہوتی اور عورتوں کی نظر مال سے نہیں ہوتی۔ یہ بہت ہی عجیب فتنے ہیں۔ کچی بات یہ ہے کہ شیطان نے ہر ہر بندے کو الجھایا ہوا ہے۔ مشائخ عظام ان گناہوں کو واضح کر کے سامنے کرتے ہیں تاکہ انسان کے لئے ان سے پچنا اور تو بہ کرنا آسان ہو جائے۔

عام عورتوں میں یہودیوں کی تین صفات:

علماء نے لکھا ہے کہ عام عورتوں میں تین باتیں یہودیوں والی ہوتی ہیں۔

- ① پہلی بات یہ کہ خود ظلم کرتی ہیں مگر لوگوں کے سامنے مظلوم بن جاتی ہیں۔ زیادتی ان کی اپنی ہوتی ہے مگر کہانی ایسی بنالیتی ہیں کہ فریادی نظر آتی ہیں۔
- ② دوسری بات یہ کہ مجرم ہوتی ہیں مگر دوسروں کی یقین دہانی کے لئے جھوٹی فتنمیں کھاتی رہتی ہیں۔

- ③ تیسرا بات یہ کہ کسی بات کے لئے دل سے آمادہ ہوتی ہیں مگر زبان سے ناٹاں کر رہی ہوتی ہیں۔ خود اپنا بھی دل چاہ رہا ہوتا ہے کہ خاوند یہ کام کر لے مگر زبان سے نہیں نہیں کہتی رہیں گی۔ اس لئے کہ اگر کام ٹھیک ہو گیا تو میں خاموش رہوں گی اور اگر کام الٹ ہو گیا تو کہوں گی کہ دیکھا میں نے مشورہ نہیں دیا تھا۔

یہ تینوں باتیں یہودیوں میں پائی جاتی تھیں جو آج کل کی عام عورتوں میں آجھی ہیں۔

نیک عورت کے اجر و ثواب میں اضافہ:

اگر یہی عورت ذکر فکر کر کے نیک بن جائے تو اللہ رب العزت کے ہاں اس

کا بڑا درجہ ہوتا ہے۔ احادیث مبارکہ میں نیک عورت کے بڑے فضائل بیان کئے گئے ہیں۔ یہاں تک فرمایا گیا کہ جو عورت گھر کے اندر پڑی ہوئی کسی بے ترتیب چیز کو ترتیب سے رکھ دیتی ہے اللہ رب العزت اس کو ایک نیکی عطا کرتے ہیں اور ایک گناہ معاف فرمادیا کرتے ہیں۔ عورتیں روزانہ کتنی بے ترتیب چیزوں کو ترتیب سے رکھتی ہیں۔

چرخ کی آواز پر اللہ اکبر کہنے کا ثواب:

سیدہ عائشہ صدیقہ ﷺ راوی ہیں کہ جب کوئی عورت اپنے چرخ کو کاتتی ہے اللہ رب العزت اس چرخ کی آواز پر اللہ اکبر کہنے کا ثواب اس کے نامہ اعمال میں لکھواتے ہیں۔ اب جتنی دیر تک چرخہ کات رہی ہوتی ہے اتنی دیر تک اللہ اکبر کہنے کا اجر اس کے نامہ اعمال میں لکھا جا رہا ہوتا ہے۔ پہلے زمانے میں تو چرخہ ہوتا تھا۔ آج کے دور میں مشینیں آگئی ہیں۔

خاوند کو لباس مہیا کرنے پر اجر:

سیدہ عائشہ صدیقہ ﷺ سے یہ بھی روایت ہے کہ جو عورت اپنے کاتے ہوئے سوت سے کپڑا بنایا کر اپنے خاوند کو لباس پہنائے اللہ رب العزت ہر ہر دھانگے اور تار کے بدالے اس کو ایک لاکھ نیکیاں عطا فرماتے ہیں۔ آج کل گھروں میں کپڑا بن تو نہیں سکتا لیکن گھروں میں آ کر سل تو سکتا ہے یا جن عورتوں کو یہ سینے کا فن بھی نہیں آتا اور وہ اپنی محبت کی وجہ سے سلوک کے دے دیتی ہیں تو وہ بھی اس اجر و ثواب میں شامل ہو جاتی ہیں۔ دیکھئے کہ گھر کے اندر محبت و پیار کی زندگی گزارنے پر انسان کو کتنا اجر مل رہا ہوتا ہے۔

ایک عجیب بات:

فقیہہ ابواللیث سرقندی رحمۃ اللہ علیہ نے ایک عجیب بات لکھی ہے کہ جو عورت نماز پڑھے لیکن وہ نماز میں اپنے خاوند کے لئے دعا نہ مانگے اس کی نماز اللہ رب العزت کی بارگاہ میں شرف قبولیت ہی نہیں پاتی۔ گویا دوسرے لفظوں میں یوں کہنا چاہتے تھے کہ جو عورت نماز پڑھے گی اور اس نماز میں اپنے خاوند کے لئے دعا مانگے گی اللہ رب العزت اس کی نماز کو قبول فرمائیں گے۔

ایک بہت بڑی غلط فہمی:

یہ نہیں کہ ایسے کام فقط عورت ہی نے کرنے ہیں مردوں کے ذمے بھی کچھ کام ہیں۔ آج کل وکے صوفیوں میں ایک عجیب بیماری دیکھی گئی ہے کہ ذرا ذکر و اذکار کرنے شروع کویں تو گھر کے کاموں سے جان چھڑانے کی کوشش کرتے ہیں اور اسے توکل کے خلاف سمجھتے ہیں۔ یہ بہت بڑی غلط فہمی ہے۔

گھر کے کاموں میں ہاتھ بٹانا:

حضرت موسیٰ اللطف ﷺ اللہ رب العزت کے پیغمبر ہیں۔ ان کی الہمیہ امید سے تھیں۔ وہ ان کے لئے آگ ڈھونڈنے کے لئے نکلے اور اپنی الہمیہ سے فرمایا اینی گھم منہا بقبیس اُز اجْدُ عَلَى النَّارِ هُذی جب وقت کے نبی علیہ السلام بھی اپنی بیوی کے لئے آگ ڈھونڈتے پھرتے ہیں تو معلوم ہوا کہ کام کرنا مرد کی ذمہ داری بھی ہوتی ہے اور اس پر اسے اللہ تعالیٰ کی طرف سے اجر ملا کرتا ہے۔ نبی علیہ السلام بھی گھر کے کاموں میں شریک ہوا کرتے تھے کبھی بکری کا دودھ دوہ لیتے اور کبھی آٹا گوندھ دیتے تھے۔

سترسال کے گناہ معاف:

حدیث پاک میں آیا ہے کہ جو مرد اپنے اہل خانہ کے لئے کوئی چیز خریدتا ہے اور لا کر اپنے گھر کے اندر رکھتا ہے تو اللہ تعالیٰ اتنے خوش ہوتے ہیں کہ اس کے سترسال کے گناہ معاف فرمادیتے ہیں۔

اعتدال کاراستہ:

شریعت سے معلوم ہوا کہ اللہ تعالیٰ کو جو راستہ جاتا ہے وہ جنگلوں اور غاروں سے ہو کر نہیں جاتا بلکہ انہی گھنی کو چوں بازاروں سے ہو کر جاتا ہے۔ یاد رکھیں کہ ذکر اذکار کے ذریعے کسی کو لوہا لٹکڑا نہیں بنانا ہوتا کہ نہ ہاتھ کام کریں اور نہ پاؤں کام کریں۔ اللہ رب العزت ہمارے مشائخ کو ہماری طرف سے جزائے خیر عطا فرمائے، انہوں نے ہمیں اعتدال کا ایسا راستہ دکھایا جو افراط و تفریط سے فجع کر سیدھا اللہ رب العزت کی طرف پہنچنے والا ہے۔

اللٹے کام:

گناہوں سے بچنا اور ذکر کرنا دونوں کام ہم پر لازم ہیں۔ آج کل ہم اللہ کام کر رہے ہوتے ہیں۔ جو کام کرنا ہے وہ کرتے نہیں اور جو کام نہیں کرنا چاہئے وہ کر رہے ہوتے ہیں۔ ہماری مثال اس بیمار کی سی ہے جو دوائی تو کھانہ نہیں رہا ہوتا اور نزلہ و ز کام کا مریض ہونے کے باوجود اچار کھارہا ہوتا ہے۔ اس آدمی کا نزلہ کیسے ٹھیک ہو گا۔ اور ادو و طائف کا معمول بنائیے اور اپنے آپ کو گناہوں سے بچائیے پھر دیکھا کہ اللہ رب العزت کی رحمت کیسے جوش مارے گی۔

ایک علمی نکتہ:

ایک علمی نکتہ ذہن میں رکھئے کہ قرآن پاک میں انسان کے لئے تین الفاظ استعمال ہوتے ہیں ایک ظالم دوسرا ظلوم اور تیسرا ظلام۔ ان تینوں الفاظ کے مقابلے میں اللہ تعالیٰ کے تین نام ہیں۔ ظلوم کے مقابلے میں غفور، ظالم کے مقابلے میں عافر اور ظلام کے مقابلے میں غفار۔ معلوم ہوا کہ اگر ہم ظلم کی کسی بھی حیثیت میں ہیں، ظالم ہیں، ظلام ہیں یا ظلوم ہیں کسی بھی درجہ میں ہیں، پھر بھی ہمارے گناہ اللہ رب العزت کی رحمت سے زیادہ نہیں ہیں۔ پروردگار کی رحمت زیادہ ہے جس نے ہر ہر درجے کے مقابلے میں اپنا نام بتا دیا کہ میرے بندے! تو ظالم ہے تو میں عافر ہوں، تو ظلوم ہے تو میں غفور ہوں، تو ظلام ہے تو میں غفار ہوں، آ کے تو بے کر لے میں تیرے گناہوں کو معاف فرمادوں گا۔

رابعہ بصریہ رحمة اللہ علیہا اور خوف خدا:

رابعہ بصریہ رحمة اللہ علیہا ایک دفعہ کہیں بیٹھی تھیں۔ قریب ہی ایک آدمی بھنا ہوا گوشت کھا رہا تھا۔ انہوں نے جب اسے دیکھا تو رونا شروع کر دیا۔ وہ آدمی سمجھا کہ انہیں بھوک لگی ہے اور یہ چاہتی ہیں کہ مجھے بھی کھانے کو دیا جائے۔ اس نے پوچھا کہ، کیا آپ بھی کھائیں گی؟ فرمانے لگیں، نہیں۔ میں اس لئے نہیں رورہی بلکہ میں کسی اور بات پر رورہی ہوں۔ اس نے پوچھا کہ وہ کونسی بات ہے؟ فرمانے لگیں کہ میں اس بات پر رورہی ہوں کہ جانوروں اور پرندوں کو آگ پر بھوننے سے پہلے انہیں مار دیا جاتا ہے اور ذبح کئے ہوئے جانور کو بھونتے ہیں، میں قیامت کے دن کو سوچ رہی ہوں کہ جب زندہ انسانوں کو آگ میں ڈال کر بھون دیا جائے گا۔ میں نے بھنے ہوئے مرغ کو دیکھا تو مجھے قیامت کا دن یاد آگیا، مجھے وہ

رات یاد آگئی کہ جس کی صبح کو قیامت ہو گی۔ اے بندے! تو بھنے مرغ کھانے کا عادی ہے، کباب اور سکے منگو امنگو اکے کھاتا ہے۔ سوچا کریں کہ ہم جو اس گوشت کو بھون بھون کر کھار ہے ہیں اسے تو ذبح کر کے بھونا گیا، اگر ہم گناہ کریں گے تو فرشتے ہم زندوں کو بھونیں گے۔ اس لئے ہمیں گناہوں سے ضرور بچنا چاہئے۔

انعام میں دو جنتیں:

اللہ تعالیٰ قرآن مجید میں فرماتے ہیں وَلِمَنْ خَافَ مَقَامَ رَبِّهِ جَنَّتُنَ (جو اپنے رب کے سامنے کھڑا ہونے سے ڈر گیا اس کے لئے دو جنتیں ہیں)۔ ان دو جنتوں کی تفصیل بھی بڑی عجیب ہے۔ اللہ تعالیٰ نے ہر انسان کا ایک گھر جنت میں اور ایک گھر جہنم میں بنایا ہے۔ چاہے مسلمان ہو چاہے کافر۔ لیکن مسلمان ہو گا تو جنت والے گھر میں جائے اور اگر کافر ہو گا تو جہنم والے گھر میں جائے گا۔ اس لئے کافر کو موت کے وقت جنت کا گھر دکھاتے ہیں اور کہا جاتا ہے کہ اگر تو ایمان والا ہوتا تو تیرے لئے یہ گھر تھا لیکن اب تجھے یہ گھر نہیں دلے جائے گا۔ پھر اسے جہنم کا گھر دکھاتے ہیں۔ چونکہ ایمان والوں کو جنت میں گھر ملیں گے اور کافروں کو جہنم میں ملیں گے لہذا ان کا فروع کے جنت کے جو مکان بچیں گے اللہ تعالیٰ کفار کے ان مکانوں کو ایمان والوں میں تقسیم فرمادیں گے۔ اس طرح ایمان والوں کو جنت میں دو گھر مل جائیں گے۔ دنیا میں انسان کی دو کوٹھیاں ہوں تو وہ خوش ہوتا ہے کہ جی میری فلاں جگہ بھی کوٹھی ہے اور فلاں جگہ بھی۔ اسی طرح جب جنت میں ایمان والوں کو دو گھر ملیں گے تو وہ بھی بہت خوش ہوں گے۔

مغفرت کا عجیب انداز:

یحییٰ بن اشلم رحمۃ اللہ علیہ کو ان کی وفات کے بعد کسی نے خواب میں دیکھا۔

پوچھا، حضرت! آگے کیا بنا؟ فرمایا کہ اللہ رب العزت کے حضور میری پیشی ہوئی۔ مجھے اللہ تعالیٰ نے فرمایا، تجھی! تم میرے پاس کیا لائے ہو؟ میں نے کہا، اے اللہ! میرے پاس اعمال کا ذخیرہ تو کچھ نہیں البتہ ایک حدیث مبارکہ میں نے سنی ہوئی ہے۔ پوچھا، کونسی حدیث؟ عرض کیا، اے اللہ! میں نے اپنے استاد معمِر سے سنا، انہوں نے زہری سے سنا، انہوں نے عروہ سے سنا، انہوں نے سیدہ عائشہؓ سے سنا، انہوں نے بنی اکرمؓ سے سنا، انہوں نے جبریل علیہ السلام سے سنا اور جبریل علیہ السلام نے آپ سے سنا کہ آپ نے فرمایا کہ میرا وہ بندہ جو کلمہ گو ہوا اور اس کے بال سفید ہو جائیں اور اس حال میں وہ میرے سامنے پیش کر دیا جائے تو اس کے سفید بالوں کو دیکھ مجھے حیا آتی ہے اور میں ایسے بندے کو عذاب نہیں دیا کرتا۔ اللہ تعالیٰ نے ارشاد فرمایا کہ تم نے بھی ٹھیک سنا، معمِر نے بھی ٹھیک کہا، زہری نے بھی ٹھیک کہا، عروہ نے بھی ٹھیک کہا، عائشہؓ صدیقہؓ نے بھی ٹھیک کہا، میرے محبوبؓ نے بھی ٹھیک کہا، جبریل نے بھی ٹھیک کہا اور ہم نے بھی چج کہا، مجھے سفید بالوں والے مومن سے واقعی حیا آتی ہے۔ تجھی! تیرے سفید بالوں کو دیکھ کر میں نے جہنم کی آگ کو تیرے اوپر رام کر دیا۔

رحمت خداوندی کا عجیب واقعہ:

حضرت موسیؐ کے زمانے میں ایک بڑا ہی گناہ گار آدمی تھا۔ اس نے کبھی نیکی نہیں کی تھی۔ وہ ہر وقت جوانی والے شہوانی کاموں میں لگا رہتا تھا۔ یعنی دن رات نفسانی خواہشات کو پورا کرنے میں لگا رہتا تھا۔ گویا دن رات وہ

شیطان بن کر کام کرتا رہتا تھا۔ اس کے دل میں اللہ تعالیٰ کی طرف دھیان ہی نہیں جاتا تھا۔ وہ اپنی خواہشات میں اتنا مست تھا کہ اللہ تعالیٰ نے حضرت موسیٰ علیہ السلام کی طرف وحی نازل فرمائی کہ اے میرے پیارے موسیٰ علیہ السلام! فلاں بندے کو جا کر میرا پیغام دے دو کہ تمہیں میں نے دنیا میں بندگی کے لئے بھیجا تھا مگر تم نے دنیا میں جا کر نافرمانی کی، تم نے اتنے گناہ کئے کہ گناہوں نے تمہارا احاطہ کر لیا، اب میں تم سے ناراض ہوں، اس لئے میں تمہیں نہیں بخشوں گا اور قیامت کے دن میں تمہیں جہنم کا عذاب دوں گا۔

حضرت موسیٰ علیہ السلام نے جب یہ پیغام سنایا کہ تو نے اتنے گناہ کئے، اتنے گناہ کئے کہ اللہ تعالیٰ تجھ سے ناراض ہیں اور فرماتے ہیں کہ میرے بندے! میں تجھ سے غضناک ہوں، تو نے قدم قدم پر میرے حکموں کو توڑا اور میرے پیغمبر کی سنتوں کو چھوڑا، لہذا میں تجھ سے خفا ہو گیا ہوں، اب میں تجھے نہیں بخشوں گا اور تجھے جہنم میں ڈالوں گا۔ اس بندے نے جب یہ بات سنی تو اس بندے کے دل میں ایک عجیب طرح کی کیفیت پیدا ہوئی۔ وہ سوچنے لگا کہ اوہو! میں اتنا تو گنہگار ہوں کہ پروردگار مجھ سے ناراض ہو گئے ہیں اور اللہ تعالیٰ نے اپنے پیغمبر علیہ السلام کے ذریعے پیغام بھیج دیا کہ میں تجھ سے خفا ہوں، تجھ سے راضی نہیں ہوں گا اور تجھے جہنم کی آگ میں ڈالوں گا۔

وہ یہی باتیں سوچتے سوچتے جنگل کی طرف نکل گیا، وہ ویرانے میں جا کر اپنے پروردگار سے مناجات کرنے لگا کہ اے اللہ! میں اپنے گناہوں کا اقرار کرتا ہوں، میں نے بڑے گناہ کئے، کوئی وقت نہیں چھوڑا، دن میں بھی کئے رات میں بھی کئے، محفل میں بھی کئے تھائی میں بھی کئے، اے اللہ! میں نے گناہ میں کوئی کسر

نہیں چھوڑی، میں نے سر پر گناہوں کے بڑے بڑے بوجھ لاد لئے ہیں۔ مگر اے پروردگار! اگر میرے پاس گناہوں کے بوجھ ہیں تو تیرے پاس بھی عفو و درگزد کے خزانے ہیں، اللہ! کیا میرے گناہ اتنے ہو گئے کہ تیرے عفو و درگزد کے خزانوں سے بھی زیادہ ہیں، میرے مولا! اگر تو کسی کو پیچھے دھکلیے گا تو پھر کون ان کا غمکار ہو گا، اے بے کسوں کے دشمن! میں تیرے سامنے فریاد کرتا ہوں، تو مجھے مایوس نہ فرماء، تیری رحمت میرے گناہوں سے زیادہ ہے اور میرے گناہ تیری رحمت سے تھوڑے ہیں۔ بالآخر اس نے یہاں تک کہہ دیا، اے پروردگار! اگر میرے گناہ اتنے زیادہ ہیں کہ بخشش کے قابل نہیں ہیں تو پھر میری ایک فریاد سن لے کہ تیری جتنی بھی مخلوق ہے اس سب مخلوق کے گناہ تو میرے سر پر ذال دے، مجھے قیامت کے دن عذاب دے دینا مگر اپنے باقی بندوں کو معاف کر دینا۔

اس کے **وَالْفَاظُ اللَّهُ تَعَالَى** کو پسند آگئے لہذا اللہ تعالیٰ نے فوراً حضرت موسیٰ^{علیہ السلام} کی طرف وحی نازل کی کہ اے میرے پیارے پیغمبر علیہ السلام! اس بندے کو بتا دیجئے کہ جب تم نے میری رحمت کا اتنا سہارا لیا تو سن لے کہ میں حتان ہوں، منان ہوں، رحیم ہوں، کریم ہوں لہذا میں نے تمہارے گناہوں کو معاف کر دیا، بلکہ تمہارے گناہوں کو نیکیوں میں تبدیل فرمادیا۔

میرے دوستو! جو رب کریم اتنا مہربان ہو تو ہم کیوں نہ ان محفلوں میں بیٹھ کر اپنے اس پروردگار کی رحمتوں سے حصہ پائیں، اپنے گناہوں کو بخشوائیں اور آئندہ نیکوکاری و پرہیزگاری کی زندگی گزارنے کا ارادہ کریں۔ پروردگار ہمیں کچی توبہ کی توفیق نصیب فرمادے۔

وَإِخْرُذْغُونَا أَنَّ الْحَمْدُ لِلَّهِ رَبِّ الْعَالَمِينَ.